

హో లి కు లు కు శ ల మూ !

అసలు సినరైన ఉన్నాడం మాట కేమిగానీ, దాని నీడర్ని మాత్రం పరికిస్తే పిచ్చి వెయ్యి రకాలు. ఒకటి రెండు గంటలపాటు 'పుస్తక' మంటూ పేర్కొనదగిన వస్తువు కంటికి కనిపించకపోతే మతిపోయి నట్టుండడం అలాగ్లి ఉన్నాడద్యాయల్లో ఒకటి గాకపోదు. ఆ ఊరిలో, ఆ చరికాలపు సాయంకాలం వేళ నా కెదురైన పరిస్థితిగూడా అదే !

నే నా వూరికి వెళ్ళింది రాయదుర్గం నరసప్పగారిని కలుసుకోవడానికి కాదు: అసలాయన ఆ వూరిలో వున్నాడని నాకు తెలియదు. ఏదో స్వకార్యం మీద ఆ వూరు వెళ్ళడం జరిగింది. వెళ్ళడమే తడవుగా పని ముగిసింది. కానీ వెను వెంటనే తిరిగి రావడానికి మాత్రం వీల్లేక పోయింది. అది చాలా చిన్న కుగ్రామం. దానికి ప్రపంచానికి వున్న లంకె ఒక్కదే బస్సు. అది మధ్యాహ్నం పన్నెండు గంటల కక్కడికి వచ్చి, వెంటనే తిరుగు దారి పడుతుంది. మూడువైపులా కొండలు: ఓ వైపున రోడ్డు. రోడ్డు కొక వర్ణాంగు దూరంలో వూరు. మామిడి తోటల గుబుర్ల వెనుక నక్కి కూర్చోవడం వల్ల అక్కడొక వూరుందన్న సంగతి ఆ వూరిలోకి వెళ్ళిన తర్వాతగానీ తెలియదు. వెలుగు ముఖం చూడకుండా, భూ గర్భంలో ఎంతకాలం మనవచ్చునన్న విషయం పైన యిటీవల కొందరు శాస్త్ర జ్ఞులు పరిశోధనలు కల్పించినట్టు వినికొంది. తాదాపత్రిక, రేడియో, సినీమా మొదలైన వ్యాపకాలేవీ లేకుండా మానవులు అబ్బమైన ప్రకృతిమూత దిడ్డల్లా బ్రతకవచ్చునని నిరూపించడానికి ఆ వూరి నొక ప్రయోగశాలగా రూపొందించారేమో తెలియదు. ఏ దూరపు బంధువుతో నైతే పనిబడి ఆ వూరికి వెళ్ళానో, ఆ దూరపు బంధువు బహు కార్యవ్యగ్రుడు. అతిథి సత్త ముడిపట్ల ఎంతగా గౌరవాలిమానాలున్నప్పటికీ, పాప మతనికి పడి నిమిషాలపాటు వింపాడిగా మూట్లదటానికి తీరిక చిక్కడం లేదు. అది బొత్తిగా రైతుల ఇల్లు. కిడికీలు తక్కువ. ఉన్న కిడికీలు గూడా మూయబడి వున్నాయి. ఏనాటి పాలగారో గానీ అది మాసిపోయి నిల్లడి గచ్చులా తయారైంది. పెద్దం వాడుకలో అలాంటి యిళ్ళ పేరు 'చుట్టు తవం

తులు', నవ నాగరిక ప్రపంచంలో మారిన, మారుతున్న యిళ్ళలో దానికి పోలిక లేదు. పేటకూ, పట్టణానికి మధ్య త్రికంకు స్వర్గంలాంటి పరిణామ దశలో ఉక్కిరి బిక్కిరొతున్న స్వస్థలంలో సరిగ్గా ఇలాంటి యిల్లే నాకుంటే యిందులో ఏయే తావుల్లో పుస్తకాలు పేర్చి పెట్టడానికి ఏయంటుందో అలాంటి తావు లన్నింటి లోనూ నా చూపులు పుస్తకాల కోసం గాలించాయి. అంమరాలో గుమ్మడి పళ్ళు, జాజికాయల పెద్దెలో త్రాళ్ళూ, తొళికలు; దేవరీందీలో తలుపు బెక్కలపైన గోడ కానింది పెట్టిన బెల్లం ముద్దలు; ఇంకా ఎర్ర గద్దల గుత్తులు, మర్రాకుల తోర జాలు....

ఇంతలో ఏ పాఠకోసమో, పలుగు కోసమో గృహస్థుడు లోపలికి వచ్చాడు. వస్తూ 'ఏమిదో పరకాయించి చూస్తున్నట్టున్నారు.' అన్నాడు.

"మరేం లేదు. కాలక్షేపం కోసం ఏదైనా పుస్తకం దొరుకుతుందేమోనని..."

"పుస్తకాలా! ఆ పంట మా పొలాల్లో పండడం లేదండీ బావగారూ? అంతగా మీకు కావలసినవస్తే రాయదుర్గం నరసప్పగారి దగ్గరకు మనిషిని పంపాలి..."

రాయదుర్గం నరసప్పగారు!

లోకమంతా గొడ్డుపోయినట్టు ఆయన ఈ వూరిలో వున్నాడా?

పగ్గాలు తెంచుకుని అవులు పొలాల్లోకి జొరబడినట్టుగా నా ఆలోచనలు గతంలోకి పరుగు తీశాయి.

మూడు దశాబ్దాల కిందటి మాట. ఒకానొక ఉన్నత పాఠశాల ఆవరణలో ఆయనను మొదటి సారిగా చూశాను. చూచినప్పుడు ఆయన అక్కడి తెలుగు పండితుడని తెలియదు. కోర మీసాలు, పద్దతి లేకుండా కట్టుకున్న తల పాగా, పొడుగాటికోటు, మెడకు రెండు చుట్లు తిరిగి యిరువైపులా క్రిందికి వ్రేలాడుతున్న అంగ వస్త్రము, పాదాఅకు కిర్రు చెప్పులు. పండితుడైతే అయ్యాడు గానీ, ఆయన అందుకు తగ్గ వేషాన్ని మాత్రం సంతరించుకున్నట్టు మాత్రం లేదు. వేషం కన్నా వాచికమూ, అంగికమూ ముఖ్యమైనవే! కాదనలేము. కానీ మొట్టమొదట కంటికి కొట్టవచ్చినట్టు కనిపించేది వేషమే! నరసప్పగారు పాఠం ఎలా చెప్పగలరో ఆ పనికి ఆయన ఎంతగా తగుదురో లోకులకు తెలియదు. వారి దృష్టిలో ఆయన

వరసలో ఎద్దుల బేరగాడిలా వుండేవాడు. ఐటలా సంది తుజానికి తగిలించుకుని సంతకు వెళ్తున్న పెదకాపులా వుండేవాడు.

అది జిల్లా కేంద్రంలోని ఏకైక ఉన్నత పాఠశాల. జిల్లాలో పది వన్నెండు మిడిలిస్కూళ్ళుండేవి. మిడిలి స్కూల్ నుంచి హైస్కూలుకు వెళ్ళడమంటే, ఆనాడు యింజనీరింగులో సీటు దొరికినంత సంఖ్యరంగా వుండేది. ఫోర్టుపాఠంలో చేరిన నెలనాళ్ళకే నరసప్పగారు నన్ను తన ఆధిమాన శిష్యుల జాబితాలో చేర్చు కున్నారు. వేపమాను వీధిలో దర్గా వెనుకవైపున వున్న యింట్లో నరసప్పగారి కాపురం. మళ్ళీ నాలుగైదు వీధులు దాటి వెళ్ళవలసి వున్నందున, నేను ఆయన పుస్తకాలను తీసుకెళ్ళడానికి ఉపకరించే వాణ్ణి. ఆ కిందిత్తు పనిని నాపైన మోప దానికి గూడా ఆయనకు మనస్కురించేది గాదు. 'ఒరే అమ్మీ! నువ్వు ప్రేరేదంత లేవు. నా పుస్తకాల ఐదువు క్రింద నువ్వు నలిగిపోవడం నాకిష్టం లేదు' అనేవా దాయన.

నరసప్పగారి వెంట నడవడానికి అలవాటు పడిన క్రొత్తలో నా కొక విషయం తెలిసింది. ముందువైపున మాత్రమే దీపాలు వెలుగుతున్న కారులాంటి వాడు నరసప్పగారు. కన్నెదుట కనిపించేది కాంతి. వెన్నుంచి వ్యాపించేది దీకటి. నరసప్పగారి రెడురు రాగానే భయభక్తులు ముఖంలోకి తెచ్చుకుని నమస్కారాలు వల్లించే వాళ్ళందరూ. ఆయన తమను దాటుకోగానే వెకిలి నవ్వులు నవ్వుకునేవారు. ఆ వెకిలి నవ్వుకు అంతరార్థ మేమిటో నా కాదిలో తెలిసింది గాదు. క్రమక్రమ ముగా కారణాలు బోధపడుతూ వచ్చాయి. నరసప్పగారు నిఖార్సయిన పండితుడు కాదన్నది మొదటి కారణం. నేలివీరకాయలా, కాకిబంగారులా ఆయన నకిలీ పండితుడని తాత్పర్యం. నరసప్పగారు జిల్లాబోర్డు ప్రెసిడెంటుగారిని దర్శించి ఆయనగారిపైన పంచ రత్నాలు వదిలారు. ఆయన లెగ మురిసిపోయిన వాడై నూటపదహార్లు సమర్పించుకోబోయాడు. "అబ్బే నాకు డబ్బెండుకంటే! పండిత పదవి నిప్పించండి" అన్నాడు నరసప్పగారు. అలాగే పొమ్మవి ప్రెసిడెంటు గారు వరప్రదానం చేశారు. రెండో కారణం: ఆయన పాఠాన్ని పాఠంలా చెప్పడు. పురాణంలా చెబుతాడు. మూడో కారణం : ఏ పాఠశాలం నాది పరీక్షలోనో కడ తేలి పండితుడు కావడానికి కనీసపు టర్లు తమ సంపాదించుకున్నా దంటే గానీ, ఆయన సాంగోపాంగంగా ఐటిలో చదువుకున్న పాపాన పోలేడు. అందువల్ల

ఆయనకు విద్యార్థులను పరీక్షలకు తయారు చెయ్యడం తెలియదు. నాలుగో కారణం: ఆయనకు యింగ్లీషులో సంతకం పెట్టడమైనా చేతగాదు.

నరసప్పగారి పట్ల ఐడిలో ఎంతగా తేలిక భావాలు వ్యాపించి వున్నప్పటికీ స్వభాషాభిమానుల పాల్గొంటే ఆయన యిల్లొక తీర్థవాదికలా కనిపించేది. పండుగ లకు, పబ్బాలకు అక్కడ కావ్యగానాలు కొనసాగేవి. ఎంతో కొంత సాహిత్యాభి మాన మున్న పురజనులు గూడా కొందరు వాటిలో పాల్గొనేవారు. వారిలో ఎవ రైనా "అబ్బో, తెలుగు ఐలగం చాలా పెద్దదే!" అంటే, "ఐలగం కాదండీ! ఇది తెలుగు పేదోలగం" అంటూ నరసప్పగారు సరిదిద్దేవారు. చెప్పడానికి కావల సిన పాఠం చెప్పడం కన్నా, సాధన సంపత్తిని సమకూర్చుకోవడం కన్నా, ఆత్మ స్తుతికి పర నిందకే కాలాన్ని ఎక్కువగా సద్వినియోగం చేసుకునే పద్ధతి నరసప్ప గారికి అలవడింది గాదు. తీరిక దొరికినపుడల్లా ఆయన బుద్ధి పద్ధాల అర్థిక పయిన పరిశ్రమిస్తుండేది. కవితా సరస్వతికి రోజు కొక్క పద్యమైనా ఉపాయ నంగా సమర్పిస్తేగానీ ఆయనకు నిద్ర పట్టేది కాదు. లౌకిక వివణి వీధిలో పద్య రత్నాలకున్న గిరాకీ చాలా తక్కువ. బొత్తిగా లేదన్నా తప్పలేదు. మరయితే అంతటి దీక్షతో పెంపొందించుకుంటున్న ఈ పద్య సంచయాన్ని ఆయన ఏం చేసుకోబోతున్నాడన్నదే నా కర్పంగాని విషయం.

ఐడి విడిచి పెట్టి ప్రపంచంలోకి రావడంతో భౌతికంగా నరసప్పగారికి దూరం గావడం జరిగింది. అయినా ఆయన జీవిత విశేషాలు అప్పటికప్పుడు గాకపోతే మానే, కొంత ఆలస్యంగానైనా తెలిసి వస్తుండేవి. అయిదారేళ్ళ వ్యవ థిలో ఆయన స్వంత డబ్బు వెచ్చించి నాలుగైదు కావ్యాలను ముద్రించారు. వాటిలో ఆయన అమ్ముకోగలిగినవి స్వల్పం. ఉచితంగా పంచి పెట్టిన వాటి సంఖ్య అసల్పం. అలా ఉచితంగా పంచి పెట్టడానికైనా మనుషులు దొరక్క ఎన్నో పుస్తకాలు బీదవాల్లో మ్రగిపోతుండేవి. ఈ మొదలు చెద్ద బేరం నికృల కాసారం లాంటి ఆయన చిత్త వృత్తిపైన మానని గాయంలా దెబ్బ దీసింది. ఇతి హాసాలకూ, ప్రబంధాలకే దిక్కులేదు. ఇక కావ్యా లెవరు చదువుతారు లెమ్మన్న నిరాశా నిస్పృహలు ఆయనను చుట్టుముట్టాయి సందు చూచుకుని పుస్తకాల వ్యాపారులు కొందరు ఆయనను దగా చెయ్యడంలో కృతకృత్యుల య్యారు. సాహి త్యాభిమానిగా పేర్లొందిన పెద్ద మనిషి ఒకతను ముద్రణాధారం వహించగలనని నమ్మ ఐలికి కొన్నివ్రాత పుస్తకాలను పట్టుకెళ్ళి, దినం మందిదని పగలే దొంగ

తనానికి దిగినట్టుగా వాటిని తన పేరుతోనే అచ్చు వేయించుకున్నాడు. పులిమీద పుట్టలాగా ఎన్నడూ లేనిది నరసప్పగారు కొంత అనారోగ్యానికి గూడా గురయ్యారు. మూడు మాసాల దీర్ఘకాలం సిక్లివిచ్చి పెట్టి యిందిదగ్గరే గడప వలసి వచ్చింది. ఆ సందర్భంలో ఒకసారి ఆయనను చూర్డానికి వెళ్ళాను. అప్పుడప్పుడే ఆయనలో బట్టతల లక్షణాలు పొడసూపుతున్నాయి. గడ్డం దట్టంగా పెరిగింది. ఆ సంవత్సరం ఆరునెలల పొడుగునా జడివానలు కురిసి ఆయన కాపురమున్న యిందిలో పెరటివైపున రెండు గదులు కూలిపోయాయి. తీసుకెళ్ళిన చీనీపళ్ళు ఒలిచి పెకుతూ, యిల్లు మార్చడం మంచి దేమోనని సూచించాను. ఆయన నీరసంగా నవ్వాడు. "ఒరేమీ రాజూ! ఇల్లేకాదు. ఈరే మార్చవలసి వచ్చేటట్టుంది," అన్నాడు.

"ఎందుకంటే?" విస్మయంతో ప్రశ్నించాను.

"ఎందుకంటే- ముందొచ్చిన చెవులకంటే వెనకకొచ్చిన కొమ్ములు వాడి గనుక ! నీకు తెలియదేమో. యిప్పుడు స్కూలు కొక క్రొత్త తెలుగుపండితుడు వచ్చాడు. మడిమలదాకా తొడుప్పున్న పొడుగుగాటి వరాయివాడు. చొక్కా నందులోనే దోపుకున్నవాడు. వుంగరాల జుట్టువాడు, తూనీగ మీసాలవాడు. మీ యింగ్లీషు మాష్టార్లందరూ అతగాడి ముందు బలాదూరు..."

"కానివ్వండి, మన కేం నవ్వం!"

"లాభ నష్టాల ప్రసక్తిగాదు. అత్యాధిమానం కృంగి కుంచించుకపోతుంటే ఎలా భరించడం? క్రొత్త పండితుడు వచ్చాడన్నానుగదూ! అయ్యవార్లకందరికీ అతడి బాలకం నచ్చింది. వెంటనే నామాలుపెట్టి, వైష్ణవం యిప్పించి తమ మతంలో కలిపేసుకున్నారు. ఎటొచ్చి వెలివేయబడ్డవాణ్ణి నే నొక్కణ్ణి."

"ఇదిగూడా మీకు క్రొత్తగా ఎదురైన యిల్పంది కాదే!"

'నీకు తెలియదట్రా రాజూ! మూరెడెచ్చు తక్కువా అయితే నేను లెక్క పెట్టేవాణ్ణిగాను. ట్రాక్టరులా దున్నుక పోయేవాణ్ణి! కానీ తా మేమో గిరికృంగాల పైన నిల్చునట్లు ఎదుటివ్యక్తి అగాధంలో పడివున్నట్లు భావించి, ఆ భావనకు తగ్గట్టుగానే ప్రవర్తించేవాళ్ళతో ఎంతకాలం బ్రతకగలం? పితూరీలు చెప్పడం నాకు చేతగాదని నీకు తెలుసు. కానీ ఒక చిన్న దృష్టాంతం చెబుతాను. స్కూలుకి

మధ్యనే రేడియో ఒకటి కొన్నారు. అందులో ఓ పాట వినవస్తోంది. నే నూరు కోలేక అది గీతగోవిందంలోని దన్నాను. "కాదండి! అది ఫలానా సినిమానిది" అన్నాడు కొత్త తెలుగు పండితుడు. "ఆ విషయం నాకు తెలియదు. ఆ పాట మాత్రం గీతగోవిందం లోనిదే! నేను చూచాను" అన్నాను. 'అలాగా? ఆ సినిమా నేను చూడలేదు" అన్నాడు కొత్త తెలుగు పండితుడు. అని, అంతటితో ఎక్కడూరుకున్నాడు? కలలోనుంచి తటాటన మేలుకున్నట్టుగా "అబ్బే, మీరు పొర బాటు పడుతున్నారండీ! ఆ పేరుతో సినిమా రానేలేదు" అన్నాడు. ఎదుటి వ్యక్తిని చిత్తుచిత్తుగా ఓడించేశాడు గదూ! బల్లర్ని చిదకబాడేస్తూ సహోపాధ్యాయుల దొకదే చిరునవ్వు.

రాజహంసను చూచి కొంగలు నవ్విిన కథ జ్ఞప్తికి వచ్చింది. నరసప్పగారు చెప్పక పోతున్నారు.

"విస్సన్న చెప్పిందే వేదం. నువ్వు నేనూ చెబితే అది వేదం ఎలాగో తుంది? వచ్చినవాడు సీనియరు తెనుగు పండితుడు. ఆ మాట నువ్వు నేనూ చెప్పిందిగాదు: పై అధికారులే చెప్పారు: నమ్మకపోవడం ఎవడితరం? నేను కనీసం జూనియర్ తెనుగు పండితుణ్ణయినా కాను. అస్ట్రోయిస్ట్ జూనియర్ పండితుణ్ణి-యింగ్లీషు రాకపోవడం వల్ల: యోగ్యతా ప్రత్రాలు లేకపోవడం వల్ల! నా జీతముంది చూచావా. అది మాచకమ్మ! దానికి ఎదుగూ, బొదుగూ లేదు. పోగా పాత హెడ్మాస్టరుగారి హయాంలో అదొక రకంగా వుండేది. ఆయన వయో వృద్ధుడు. ఆయన అన్నా, నేను విన్నా అంత బాధగా వుండేకాదు. ఆయన స్థానంలో ఓ కుర్ర హెడ్మాస్టరు వచ్చాడు. ఈయనకు అయ్యవార్లు సక్రమంగా పాఠాలు చెప్పడంకన్నా, తనకు లొంగి వుండడం ముఖ్యం. నీ శరీరం నీదే నని నువ్వనుకుంటావు. అది వట్టి భ్రమ. అది హెడ్మాస్టరుగారి కదలికలకు అనుగుణ్యంగా తనను తాను మలచుటనే ఒక సజీవ యంత్రం. హెడ్మాస్టరుగారు కనిపించాడుటో, అది తల కిందికి వంచి, కుడిచేతిని పైకెత్తాలి. హెడ్మాస్టరుగారు రొండ్సు వచ్చాడుటో, అది షాకు తిన్నట్టుగా లేచి నిల్చోవాలి. హెడ్మాస్టరు నోరు తెరిచాడుటో, అతడి మాటలలో లేని ఛలోక్తిని గూడా గుర్తించి, ఇది గూడా నోరు తెరచి చిరునవ్వులు ఒకటటోయాలి. ఆ మాత్రానికే తృప్తి పడక ఈ శరీరాలను మరింతగా తన అడుపులోకి తెచ్చుకోదానికి వీలుగా, వాటికి తగిలించవలసిన

దాయానికి పెట్టని కోటలా మద్దుటూ, నేరేళ్ళూ బారులు తీర్చివున్నాయి. ఈ వ్యవస్థపంక్తికి ఆనుకుని సన్నవి ఏ రోకటి ప్రవహిస్తుంది. ఆ ఏటి కిద్దరినికొన్ని మామిడిచెట్లు: ఆ మామిడిచెట్ల దగ్గరినుంచే ప్రారంభమాతుందట నరసప్పగారి తోట...

ఆ మామిడిచెట్ల సంఖ్య కొద్దిపాటిది. బతేనేమి, ఏవుగా పెరిగి కతసహస్రా నేక కాఖలతో దశదిశలకూ వ్యాపించి, మొదళ్ళదగ్గర ఇద్దరు మనుషులు బారలు సాచినా మిగిలిపోయేంతటి బలుపుతో, ఎలాంటి యుంఝామారుతానికై నా తలవంచని తీవని మోరుస్తూ అవి గంభీరంగా నిల్చివున్నాయి. ఆ మామిడిచెట్లనుగూడా పొదివి పట్టుకున్నట్టుగా వ్యాపించివున్న దట్టమైన కంచె కక్కడ వేయబడివున్న వెదురు తడికల తలుపును తీసుకుని మెల్లిగా లోపలకు వెళ్ళాను. ఎండిపోయిన మామిడాకు పరుపులకు మధ్య సన్నగా వంకరలు తిరిగిపోతున్న కాలిదారివెంట దాదాపుగా నూరంగలు వేసిసంతదూరం నడిచాను. అక్కడికి మామిడిచెట్లనీడ ఆఖరైపోయింది. ఎట్టఎదుట ఎత్తుగా పోసివున్నది ఓ మట్టిగనుమ. గనుమ పైకెక్కి నిల్చున్నాను. కనుమాపు ఆనిసంతమేరకు భూదేవి పచ్చనిచీర కట్టుకున్నట్టున్న పంటపొలాలు. ఆ పొలాలమధ్య నరసప్పగారి కోసం నా మాపులు ఆతురతగా వెదకుతున్నాయి.

గొంతు వినిపించింది.

“ఎవరక్కడ? ఇదిగో ఇక్కనున్నాడురా అబ్బీ!” తిరిగి చూచాను.

అవ్వేక్రియచెప్పులతో, అదే ముక్కాలుచేతుల చొక్కాతో, కప్పుకున్న కాలువతో, నెరసిపోయిన బొద్దు మీసాలతో, దుడ్డుకొయ్యలాంటి చేతికర్రతో అరటి చెట్ల నడుము నిల్చున్న నరసప్పగారు కనిపించారు.

“నమస్కారమండీ మేష్టరుగారూ! మీ రి వూరిలో వున్నారని ఓ గంట క్రిందట తెలిసింది. ఇక్కడున్నారని పదినిమిషాలక్రితం తెలిసింది. హాలికులకు కుకలమేనటండీ మేష్టరుగారూ?”

“నువ్వెట్లా రాజూ! భద్రంగా రావాలి మరి. క్రిందకి చూడకుండా నడిస్తే గనుమపైన కాలుజారుతుంది...”

క్రిందికి దిగి, చిన్నకాలువ నొకదాన్ని దాటుకుని సన్నది గనుమపై కొచ్చే శాను. స్వాగత మిస్తున్నట్లుగా నాలుగడుగులు ముందుకువచ్చి, భుజంపైన చేయి వేసి నన్ను దగ్గరికి తీసుకుంటూ “అబ్బ! ఎంతకాలానికీరా రాజూ!” అన్నారు

సరసప్రగాఢు. ఒకటి రెండుక్షణాల తర్వాత "నిన్ను కలుసుకోవడంకోసం మాత్రమే గాదు. 'హాలికులకు కుశలమా' ప్రశ్నించావుగదా; అలాంటి ప్రశ్నకోసం గూడా ఎంతోకాలంనుంచీ వేచివున్నాను..." అన్నాడు.

"అలాగటండీ మేష్టరుగారూ! ఐతే అదగవలసిన ప్రశ్నే అడిగానన్న మాట !"

"కానీ ఇందుకు నువ్వు నన్ను జవాబు చెప్పనివ్వాలి మరి..."

"అంతకంటేనా? మిగిలిన వివరాలు కావాలిసే తీర్గి అడిగి తెలుసు కుంటాను. మొదట నేను తెలుసుకోదలిచిన విషయం ఇదే!"

"అందుకే చెబుతున్నాను. వ్యక్తి స్వారంభం వున్న దేశంలో ఎవరికిష్టమైన వ్యక్తిని వారు స్వీకరించవచ్చు. హాలికుడు కవి అయినా, కవి హాలికుడైనా అందులో విద్వార మనిపించే దేమీ కనిపించదు కానీ హాలికులకు కుశలమా అన్న ప్రశ్నలో నిగూఢంగా దాగివున్నది వట్టి పరామర్శగాదు- ఎత్తిపొడుపు. "కవిగా ఉదరపోషణ జరగకపోవడంవల్ల. తప్పనిసరిగా మేడి పట్టుకోవలసి వచ్చిన ఓ మాణిక్యం! ఈ వ్యక్తిలోనైనా నీకు రోజులు సుఖంగా వెళ్ళమారిపోతున్నాయా?" అంటూ సూదిగా అదగలేక, ఇలా ప్రశ్నిస్తున్నావు నువ్వు. కాదనగలవట్రా రాజా?"

"ఏమిచోనండీ మేష్టరుగారూ? నేనంతయారం ఆలోదించలేదు," అన్నాను.

"మరులు చాలా చెడ్డదిరా బాబూ! దూడ చనిపోయిందనుకో, దేతపెయ్యను చేసిపెడిలేగానీ ఆవు పాలు చేపదు...ధర్మపత్నిని అరణ్యాలకు పంపించేగాడుటో, శ్రీరాముడు సరిగ్గా సీతమ్మలాంటి పుత్రడికొమ్మను చేసిపెట్టుకోక తప్పిందిగాదు. పూర్వాశ్రమంలో నేను కవిగా, పండితుణ్ణిగా అధ్యాపకుణ్ణిగా బ్రతకడానికి ప్రయత్నించాను. అక్కడ తిండికీ తిరకాసే, సుఖశాంతిలకూ నిప్పచ్చరమే! ఆ బ్రతుకును కాదనుకొని ఇలా ఈ అజ్ఞాత ప్రపంచంలోకి వచ్చేగాను. ఇక్కడ దేతి నిండుకూ పనీ, కడుపునిండుకూ బువ్వా దొరుకుతున్నాయి నాకు! కానీ మనసు కేదో కొరత, బుద్ధికేదో మాంద్యం, అంతరంగాని కేదో ఓకథ ఎదురు కాసాగాయి. మనిషి స్వభావానికీ, వాడు చేస్తున్న పనికి సామరస్యం లేకపోతే, బ్రతుకు బ్రతు

కంతా ఒక తీవ్ర సంఘర్షణగా పరిణమిస్తుండేమో! సరిగ్గా అలాంటి పరిస్థితే ఎదురైంది నాకు! ఒక విధంగా అదొక ఉన్మాదంలాంటి స్థితి. అందులోనుంచి కోలుకోడానికి చాలాకాలం పట్టింది...”

“ఎలా కోలుకున్నావు?” అప్రయత్నంగా ప్రశ్నించాను.

“అదే చెబుతున్నాను. ఇరుసుకూ, చక్రానికి ఏనాటికీ ఘర్షణ తప్పదు. కాదంటే ఇరుసుకు కందెనవేసి ఘర్షణను మనం అదుపులోకి తెచ్చుకోవచ్చు. నే నడేపని చేశాను. దేనినుంచి మారమై పోవడంవల్ల పెన్నిదినీ పోగొట్టుకున్నట్టుగా భావపడ్డానో, ఆ కావ్యజగత్తు నంతటిసీ తీసుకొచ్చి, ఈ పొలాల్లోనే నెలకొల్పుకున్నాను...”

చుట్టూరా కలయజూస్తున్నాను. ఏవైపు చూసినా చెట్లు, తోటలు, పైల్లు, కూరగాయలపాదులే కనిపిస్తున్నాయి.

“ఇదిగో. ఇక్కడున్నాయే - ఈ చెట్లు ఎలా కనిపిస్తున్నాయి నీకు?”

“అవి కొబ్బరిచెట్లు - ఎలా కనిపిస్తాయి? కొబ్బరి చెట్లలాగానే కనిపిస్తున్నాయి. వరుస కాలుచొప్పున మూడు వరుసల్లో మూతార్ల పల్లెనిమిది కొబ్బరిచెట్లు...”

ఒక్కొక్కచెట్టు ఒక్కొక్కపర్వం చొప్పున ఇదే నా పొలాల్లో నేను ప్రతిష్ఠించుకున్న మహాభారతం. రాతిలో భగవంతుణ్ణి చూడగా లీనమై, స్థావరజగత్తులో సాహిత్య జగత్తును చూడడం అబ్బరమట్రా రాజు!”

ఆయన కది అబ్బరం కాకపోవచ్చు. కానీ నా మట్టుకు నేను మాత్రం నా నివ్వెరపాటును కప్పిపుచ్చుకోలేకపోయాను.

“ఏవరించి చెప్పకపోతే నాకు నిజంగానే పిచ్చిపట్టిందని నువ్వనుకోవచ్చు. నా కారణాలేవో నా కున్నాయి నాకు తెలిసిన సాహిత్య ప్రపంచంలో భారతం కన్నా ఉన్నత సృష్టి కానరాదు అలాగే మహోత్సాలమైనవి. ఈ కొబ్బరిచెట్లు. ధర్మాధర్మాల మధ్య జరిగే పోరాటానికి ఈ జగన్నాటకరంగం ఒక నిరంతర క్రీడావేదిక. అందులో ఎన్నటికైనా ధర్మానికే విజయమని నిరూపిస్తున్నట్టుగా ఆ ధర్మరాజు, ఆ భీముడు ఆ అర్జునుడు మొదలైన పాత్రలు కొండకొమ్మలా కనిపిస్తాయి. జాతిలోని నీతికి బలానికి ఊపిరిపోసే నమ్మకం యిది. తలపైకెత్తు

కుని నిల్చున్న ఈ కొబ్బరిచెట్టు అరమైలు మారనుంచి ఎక్కడనిల్చుని చూచినా కనిపిస్తాయి. బ్రతుకు సావీగా గడచిపోవడానికి తిండి గుడ్డాలాంటి కనీసపు జీవితావసరాలు కొన్ని కావాలిగదా! చాచివరకూ నీకేం భయంలేదని పూచీ యివ్వగలిగే నీ భూసంపద ఇదిగో ఇక్కడే వుంది అన్నట్లుగా ఈ చెట్టు నాకు నమ్మకం చెబుతుంటాయి."

"అర్థమైందండీ మేష్టరుగారూ!" ఈ మాటలు ప్రకాశంగానే అన్నానో, లేక స్వగతంగానే గొణుక్కున్నానో తెలియదు.

"ఈ అరదిచెట్లవైపు చూడాలా రాజూ!"

చూస్తున్నాను. స్థానికంగా ఈ జాతిపేరు ఏవీ కుల అరది. ఏదెనిమిది మూరల ఎత్తువరకు పెరిగి, బాగా వెడల్పయిన పొడుగుగాది ఆకులతో, నిండిపండిన పంజాలతో చల్లగా కడుపు పండించుకున్న ఆ కదళీరవులు అందాలనూ, చల్లదనాలనూ ఎడజల్లుతూ శ్రేణిదీర కొక పవిత్రశోభను సంతరిస్తున్నాయి. ఎందుకైతే మించిదని వాటినిగూడా లెక్కించుకున్నాను. కాలచక్రంలోని ఆకులకు మల్లె వాటి సంఖ్య సరిగ్గా పన్నెండు...

"ఈపించే ఉంటావురా రాజూ! ఇదే నా దృష్టిలో భాగవతం. రోజుకొక అరదిపండు తింటుంటే చైద్యుడితో అవసరం వుండదని సామెత. రకరకాల వ్యాసంగాలతో జీవితైవోయిన మనసుకు భాగవత పారాయణమే దివ్యోషధం. కళ్యాణాత్మకమైనవి విష్ణుకథలు. పక్కగా, ఆకులుగా పందిళ్లరు అలంకృతిగా తమ సర్వస్వాన్ని భగవంతుని కైంకర్యానికి వినియోగించుకునే అరదిచెట్టుమాత్రం కళ్యాణాత్మకమైనవి గావా?"

"మిత్రలే రామాయణం మాట ఏంచేశారండీ మేష్టరుగారూ?"

"తొట్టతొలుతనే రామాయణాన్ని గురించి చెప్పి ఉండవలసింది- అది కావ్యం గనుక! ఐనా ఇప్పుడు చెబుతున్నానుగా! పెట్టని చలువపందిరిలాంటి ఈ మామిడితోచీ నాకు రామాయణం. రామకథను కొందరు అమృతమని సేవించారు. మరికొందరు రత్నాకరమని గ్రంథులిడి దొరికిన రత్నాలు ఏరుకున్నారు. ఇంకా కొందరు కల్పవృక్షమని కామితార్థాలను యీదేయ్యకున్నారు ఎందరెందరు ఎన్నెన్ని విధాలుగా కొనియాడినా తనివి తీరనిది రామవుని సద్బాధిత్రం కష్ట

నష్టాల ఎదురుతాకిళ్ళలో అసురుసురై పోయిన మానవులపాలిటికి అంతకంటే చల్లది విశ్రాంతి కేంద్రం మరి ఎక్కడుంటుంది చెప్ప—”

మాట్లాడతూ నరసప్పగారు ముందుకు నడువసాగారు. అక్కడ ఫలవృక్ష ప్రకరానికి మధ్యగా ఒక మారేడు చెట్టు. దానిచుట్టూ ముచ్చటగా కట్టుకున్న ఒక రచ్చదినైదిన్నై, పైన కూర్చుంటూ కొనసాగించారు నరసప్పగారు.

“ఈ దిల్వవృక్ష మేమిటో తెలుసా రాజూ! ముక్కంటికి ప్రీతిపాత్రం గనుక దీనిపేరు హరవిలాసం...”

“ఆ రెక్కన మీ తోటలో ప్రబంధాలన్నీకూడా ఉన్నట్లనటండి మేవ్వరు గారు!”

“ఒకనాటి ఉబలాటం కాదురా రాజూ! ఇది పది పన్నెండేళ్ల శ్రమ. దక్షిణ దేశాలకు తీర్థయాత్ర వెళ్ళినప్పుడు శ్రీరంగంనుంచి ఓ పనస మొలకను తీసు కొచ్చాను. అది ఇంతై అంతై ఇలా ఒక పెద్ద చెట్టుయింది కావ్యాలలో ప్రౌఢ కావ్యం ఎలాంటిదో, చెట్లలో పనసచెట్టు అలాంటిది. అందుకే దీనిపేరు ఆముక్త మాల్యద. దాని కటవైపున ఉన్నది ముంతమామిడిచెట్టు. మొదలేదో చివరేదో తెలియకుండా అర్ధబిల్లిగా ఓ పొదరిల్లులా గుబురుగా అల్లుకున్న కారణంచేత అది కళాపూర్ణోదయం మరి. ఇటువైపున ఉన్న నిమ్మచెట్ల సమాహమే మనుచరిత్ర. ఎండుకంటే నీరెత్తిననిమ్మ సుస్థిరత్వానికి ప్రతీకంలాంటిది గనుక! నిమ్మపూరుగాయ పైత్యప్రకోపానికి మంచిమందు గూడా! ఉచితానచితాలను గవనించకుండా దారంట వెళ్తున్న వాడిపైన మోహవికాలను వెదజల్లడం గూడా ఒక భావప్రకోపమే గదా! ప్రవచని వైఖరి అందుకు విరుగుడు. పోగా ఆ వైపునవున్న బొప్పాయి చెట్ల వరుసే పారిజాతాపహరణం. అందుకు కూడా కారణం లేకపోలేదు. పాదాలు రెండింటిలోనూ వామపాదమే అయివుండాలన్నా పట్టింపులేదు. కుడిపాదంతో తన్నినాసరే, దోరపక్కం దాటిన బొప్పాయిపళ్ళు తటాలున తోటిమనుండి జారి క్రిందపడిపోయి”

“మీరు చెబుతున్న మేరకు సాగుబడి వివరాలింకా పూర్తికాలేదు మీ కేదారంలో పంటలింకా దండిగా ఉన్నట్టున్నాయి” అన్నాను.

“నిజం. నిజం! ఇంకా శతకాలున్నాయి. వాటిలో రెండుతెగలు. భక్తిని పూలమొక్కలకూ, నీతిని కూరగాయల పాదులకూ ప్రత్యేకించాను. ఆ మల్లెపంది

దుంది చూచావా! అది దాకరది! ప్రతిదానికి కారణాలు కారణాలంటూ దేవురించ
టానికి అలవాటు పడిపోయిన ఈ లోకానికి సంజాయిషీ చెప్పవలసిన అవసరం
నాకేముందిరా రాజూ! నేను లోకానికికే మీ బాకీపడి లేను. నా కిది కావాలని లోకాన్ని
అడగను. ఐనా కొన్ని కారణాలు హృదయానికి మాత్రమే అందుతాయి. బుద్ధి
కందవు. కానీ నీకు మాత్రం గుండెలోచుల్లోని అంతర్కాన్ని గూడా విప్పి చెప్పే
యాలనే అనిపిస్తోంది. నల్లటి దేవుడికి తెల్లటి పూలైతే బాగుంటా యనుకున్నా
ననుకో! అవి నందివర్తనాలు. నందిక్యారుడికి మల్లె నందివర్తనాలు గూడా దూర్భాదికి
ప్రియంకరాలు గనుక ఆ పూల మొక్కలపేరు శ్రీకాళహస్తీక్యారం; గన్నేయపూలు
నరసింహాడి మిడిగ్రుద్దలా భయంకరంగా వుంటాయి గనుక ఈ గన్నేయ చెట్లపేరు
నారసింహం....”

నరసప్పగారు పైకి లేచారు. చెట్లకివలగా వచ్చి కంచెకు దాపునే వున్న
గనుమవెంట నడవసాగారు.

“ఇక్కడ కంచె కట్టుకున్న కాకర పాదుంది చూచావా, దీన్ని వేయిగోపాల
శతక మనుకున్నాను. “పెట్టనేరని రంద పెక్కునీతుల పెద్ద - మధ్యలైష్టవునికి
నామాలు పెద్ద” అంటూ పరుసగా నిజాలు చెప్పడం ప్రారంభిస్తే నిఘూరంగానే
వుంటుంది. నిఘం నిఘూరమైనా ఒంటికి మంచిది. కాకరకాయలుగూడా అంతే!
అక్కడ కంచెపైనుంచి కానుకచెట్లలోకి అల్లుకున్న చిక్కుళ్ళలో మూసురకాల
తీగలు ముప్పేటగా కరిసివున్నాయి - దబ్బి చిక్కుడు, పొడుగు చిక్కుడు, ఎర్ర
చిక్కుడు అంటారు వాటిని! సదుపదేశాల్లో భర్తృహరిసుభాషితాల కున్న స్థానం
ఎలాంటిదో, ఐలవర్తక ఆహార పదార్థాల్లో చిక్కుళ్ళ కున్న స్థానం అలాంటిది.
ఇదిగో, వంగతోట దగ్గరికి వచ్చేళాము. వంకాయలాంటి కూర లేదన్నది నేను
చెప్పినమాట కాదు. అనుదినాహారానికి యింతకంటే ఉపయుక్తమైన కూరగాయ
మరొకటి లేదు. అందుకే ఈ వంగతోట పేరు సుమతి, అలా చూడు రాజూ, అవే
వేమన పద్యాలు.”

నరసప్పగారు వేమనపద్యాలంటూ నిర్దేశించి చూపినచోట మిరపచెట్ల పాదు
లున్నాయి. జనుల వాడుకలో వాటిపేరు గోలకొండ మిరపకాయలు చూడ్డాని కవి
దమ్మిడికాసంతవి. నేరకపోయి, ఒక కాయ నోట్లో వేసుకుంటే కారం నసాకాని
కంటి, నాలుగు చెంబుల మంచినీళ్ళు గ్రుక్కవట్టి త్రాగేయవలసి వుంటుంది.

ఆపాటికి మేము పంటపొలాలకు దగ్గరగా వచ్చేవాము. కంచెకు లోబడి అర్ధచంద్రాకారం వున్న ఆ పల్లవునేల నాలు గెకరాల విస్తీర్ణ ముంటుంది. రెండంత స్థులుగా ఏర్పాటు చేసివున్న ఆ మాగాణి దిగువభాగంలో వున్నది. చెరుకు తోట: పై భాగమంతా వరిపెరు.

“నా కున్న భూస్థితి యిదేరా రాజు! కండ గలిగిన నేల కావడంవల్ల క్రమ పడినకొద్దీ ఫలితం దక్కుతుంది. ఏ పంటయినా బాగా పండుతుంది.”

“కృషితో నాస్తి దుర్భిక్షమ్” అన్నారు గదండీ మేష్టరుగారూ! మీ భూమి మీకు బువ్వ పెట్టడాన్ని గురించి నాకు సందేహం లేదు. కానీ ఎటొచ్చి మీరు నాకు మాత్రం యింతదూరం వెదుక్కుంటూ వచ్చానన్న నెనరయినా లేకుండా అరకొరగానే భోజనం పెట్టారు.”

“ఏమిటా రాజు!” తెల్లబోతూ అడిగారు నరసప్పగారు.

“కాకపోలే ఏమిటండీ మేష్టరుగారూ! విస్తరిమాత్రం పెద్దదిగానే వేశారు. కొబ్బరి దగ్గరినుంచీ ప్రారంభించి అరటి, మామిడి, నిమ్మ అంటూ కొన్ని పళ్ల వడ్డించి, కాకర, వంకాయ, మిరప వగైరా కూరగాయలతోనే సరిపెడుతూ, అదే భోజనమంటే ఎలా కుదురుతుంది!”

“భలేవాడివిరా రాజు! యిగిలిన సాదృశ్యాలు నీ వూహకే వదిలిపెడదా మను కున్నాను. ఈ పొలంలో చెరకుతోట లేకపోలేదు! ద్విపదల దగ్గరినుంచీ ప్రారం భించి గేయవాఙ్మయమంతా చెరకుతోడే ననుకోరాదా? పరిపెరు కళ్ళకు కొట్టవచ్చి నట్టుగా కనిపిస్తూనే వుందిగదా! ఎవరి ఆకలికి తగినట్టుగా వారి రోజుల్లో సేవిస్తున్న కథలు, నవలలు మొదలైనవన్నీ ఈ పరిపంట క్రిందనే జమకట్టుకోగూడదా?”

“ఇప్పుడైనా మీరు పెట్టింది సంపూర్ణాహారమనిపించుకోదు. ఎలాగంటారా మేష్టరుగారూ! ఏదీ చూపించండి చూద్దాం; డిటెక్టివ్ సాహిత్యం ఎక్కడ?”

ప్రయత్నించని దోషం నాది కాదురా రాజు! ఈ పొలాల్లో ఆ పంట మాత్రం పండింది గాదు, జీవితంలో నాకు నెరవేరిన కోరికలు రెండే! మొదటిది: తీరామారా ఒక డిటెక్టివ్ నవలను లేదా బూతు నవలను చదివి ముగించడం, రెండోది: ఈ పొలంలో పొగాకు పండించడం.

ఆ దెబ్బనుంచి నేనింకా కోలుకోనే లేదు. నరసప్పగారు చురకపైన మళ్ళీ ఒక చురక అందించారు.

“ఐనా నాకు తెలియక అడుగుతానురా రాజూ! మీ ఆధునికులు పొగాకును గూడా ఆహారపదార్థం క్రింద లెక్క గట్టేళారా ఏమిటి?”

నరసప్పగారు నవ్వుసాగారు. ఆ బోసినోడి నవ్వులు ఓ వెలుగు వెలిగి ఆరి పోయేసరికి చుట్టూరా చిమ్మచీకచే మిగిలింది.

“షణ్ణాల్లో చీకటి పడిపోయింది. నువ్వు ముందుకొచ్చి నాకు కాస్తా దారి చూపించాలిరా రాజూ!”

చీకటిలో సన్నటి గనుమలపైన నడవడం సర్కన్ వీడ్ లాంటిపని. కంచె దాటుకుని దొంకదారిలోకి పచ్చేసరికి పదినిమిషాలు పట్టింది. ఉండి వుండీ నరసప్ప గారొకమాట అన్నారు.

“ఏదో మాటవరుసకు కర్తృత్వాన్నంతా నా పైన వేసుకున్నా నంతేగానీ పొలాలు సాగుచేయడానికి ఈ శరీరంలో ఇవసత్వా లెక్కడున్నాయీరా రాజూ! జీవశక్తిలో ఎక్కువ భాగాన్ని నే నా సాహిత్యానికే ధారపోశానో, ఈ పొలాలకే ధారపోశానో ఆ భగవంతుడికే ఎరుక !”

ఏ పూర్వస్మృత్యల్లో మునిగిపోయాలో గానీ ఆయన మళ్ళీ మౌనం వహించారు.

తుట్లుపడిన నల్లటి దేరాలాంటి ఆకాశం క్రింద ఈవలా ఆవలా దట్టంగా అల్లుకున్న పొదలమధ్య సన్నటి దారిగుండా నడుస్తున్నాము. దగ్గరలో ఎక్కడో కీచురాళ్ళు గీ పెడుతున్న సవ్వడి, పొదల్లో ఏదో సుద్రున జారిపోతున్న అలికిడి. అంతకు మినహాగా స్తబ్ధమైపోయినట్లున్న ఆ నీరపప్రకృతిసీమలో మా అడుగుల సవ్వడిగూడా మాకు స్పష్టంగా వినిపిస్తోంది.

ఉన్నట్టుండి నరసప్పగారు “ఇవ్వుల్లా!” అంటూ నిట్టూర్చినట్టుగా తోచి వెనుదిరిగి చూచాను.

అడ్డుతగిలిన రాతికి తాకడంతో చొటనవ్రేలికి బాగా దెబ్బ తగిరినట్లుంది. మడిమలదగ్గర కాలిన నొక్కి పట్టుకుని ఆయన బాధను దిగ్మ్రుంకుకుంటున్నారు.

“బలంగా తగల్గేడు కదండీ?” వంగి చూస్తూ అడిగాను.

“వరవాలేదు. చిన్నదెప్పే. గోరు కాస్తా ఎగిరిపోయినట్టుంది. బనా ఈ మాత్రం దెబ్బకే తట్టుకోలేకపోతే ఇక జీవితంలో తల కొప్పెలుకట్టే ఎదురుదెబ్బల మాట ఏమిటి? ఈ మధ్య చూపు తిన్నగా ఆనడంలేదు ప్రొద్దుండగానే గూడు చేరు కునేవాణ్ణి. ఆలస్యమైతే నరిసింహాలంటే మా పాలేరు. భూతపతికి బృంగిరిదిరా నాకు నరసింహాలు దొరికాడు. గంపెడు బిడ్డల సంసారం వాడిది. ‘బిడ్డ లెంద రురా నరసింహాలూ,’ అంటే తకీమని చెప్పలేదుగానీ, నిమ్మచెట్లో ఒక కాయ తగ్గితే చప్పన పసిగట్టగలదు....”

ఈయ దగ్గరపడింది.

సందు మొగదలలోనే భర్త రాకకోసం వేచి చూస్తోంది తులకమ్మ.

“ఎంతగా అబ్బాయితో మాటల్లో పడితేమాత్రం ప్రొద్దు పోయేదీ వచ్చేదీ తెలియదటండీ?”

“నిజంగానే తెలిసింది గాదు ఒకవేళ తెలిసినా తోడుగా అబ్బాయి ఉన్నాడు గనుక మరేం భయం లేదనుకున్నానేమో?”

“మంచిపని చేశారు గానీ పొంతపైన వేడినీళ్ళున్నాయి. కాళ్ళ చేతులు కడు క్కుని మీ పనులన్నీ ముగించండి. భోజనాలు వడ్డిస్తాను...”

అవతల బంధువు నా కోసం వేచివుంటాడు గనుక భోజనానంతరం కలుసు కుంటానని చెప్పి సెలవు తీసికోడానికి ప్రయత్నించాను.

నరసప్పగారు నసేవిరా వీల్లేదు అన్నారు. “బాగుందిలే వరస. పొలాల్లో వుత్తుతి భోజనం పెట్టి, నిజం భోజనం మాట వచ్చేసరికి నిన్ను వదిలించుకోమంటా వట్రా రాజూ! అదేం వీలు కాదు ఈ ఊరిలో మాకు ఏదేళ్ళకుగాని ఒక అతిథి... దొరకడు. ఈ పూట నువ్విక్కడే భోజనం చేయాలి...”

పెరట్లోకి వెళ్ళి ముఖ ప్రవాళనం గావించుకుని తిరిగి వచ్చారు నరసప్ప గారు. అది అయిదంకణాల పూరిల్లు. అందులో రెండొంకణాల మేరకు అచౌక గదిగా ప్రత్యేకింపబడింది. తలుపు త్రోసి “అశుగుపెడుతూ వస్తావుట్రా రాజూ!” అన్నారు.

లోపలికి ప్రవేశించకమునుపే అది దేవరిల్లులాంటిదని అర్థమైంది కానీ దాని నంత నిండుగా సంతరించుకోడానికి వెనుకనున్న ప్రయత్నం ఏ పాటిదన్న విషయం లోపలికి వెళ్ళిన తర్వాతగానీ తెలిసింది గాదు. ద్వారానికెదురుగా ఉన్న గోడ కానుకుని గోడ పొడుగునా ఒక సన్నటి అరుగు. ఆ అరుగుపైన ఈ చివర పరమశివుని పాలరాతి విగ్రహం; ఆ చివర కరుణారసం రూపుదాల్చినట్లున్న బుద్ధభగవానుడి సుందరమూర్తి; మథ్యలో సీతాలక్ష్మణ సహితుడైన కోదండ రాముడు. ఆ రాముని పాద సన్నిధిలో మోకరించి కూర్చున్నట్లున్న హనుమద్విగ్రహం. ఇవిగాక మహాత్మర ఘోరాణిక సంఘటనలను జ్ఞప్తికి తెస్తూ గంగావతరణం, గోవర్ధనోద్ధరణ, శివధనుర్చంగం, గీతా ప్రతోధంలాంటి పటాలు గోడలకు వ్రేలాడుతున్నాయి.

కానీ నా చూపు లెంతోసేపు ఆ దేవతామూర్తులపైన నిలిచి వుండలేదు. గదిలో ఒక గోడను పూర్తిగా దృక్పథం నుంచి తప్పించివేస్తూ నిల్చున్న బీరువాల్లో అందంగా అట్టులు తొడుక్కుని, ముచ్చటగా నామాక్షరాలు రిఖించబడి, ఇతిహాసాలనుండి శతకాలవరకూ విస్తరించివున్న పుస్తకాల ప్రపంచం - అదొక సరస్వతీ సామాజ్యంలా కనిపిస్తోంది.

నరసప్పగారు దీపాలు వెలిగించారు. అగరువత్తులు ముట్టించారు. ఒకటి రెండు నిమిషాలపాటు అర్ధనిశీలిత నేత్రాలతో నిశ్చలంగా ఉండిపోయి, తర్వాత హఠాత్తుగా తలపైకెత్తి నావైపు చూడారు.

ఆ చూచిన చూపుల్లో ఏదో బెప్పదలచుకున్నారన్న ఇంగితం స్ఫూరించింది.

“ఏమిటండీ మేష్టరుగారూ!” అనబోయాను. కానీ అనలేదు.

“జీవితంలో ఏ సమస్యకైతే పరిష్కారాన్ని ఊహించలేకపోయానో, దానికీనాడు పరిష్కారం కుదిరింది.”

అర్థం కావడం లేదు.

“చూస్తున్నావుగా! నా వయసుడిగిపోయింది. నన్ను నమ్ముకున్నవాళ్ళ కందరికీ నేను వేరొక ఆశ్రయాన్ని చూపించవలసిన సమయం సమాసన్నమైంది. ముదిమిలో తర్లిదండ్రులకు బిడ్డలే దిక్కు. నా కా బిడ్డలు లేరు. మా ఆవిడకు

పొలాన్ని చూపించి వెళ్తున్నాను. ఆపొలాలకు నరసింహాల్ని చూపించి వెళ్తున్నాను. ఎదోదీప్తి ఈ పుస్తకాల విషయమే నా కొక సమస్యగా వుండిపోయింది.”

అర్థంగాక అయోమయంగానే ఆయనవంక చూస్తున్నాను.

“నా దొక అజ్ఞాత ప్రపంచం. నా చిరునామా అయినా నీకు తెలియదు. భగవంతుడిలా నిన్నిక్కడికి లాక్కొచ్చాడంటే యిది నిష్కారణంగా జరిగి వుంటుందనుకోను.”

దగ్గరగా వచ్చి నా చేతులు రెండింటినీ తన చేతుల్లోకి తీసుకుంటూ అన్నాడు—

“వీటిని నీ కప్పగిస్తున్నాను. నా పుస్తకాలను ప్రాణప్రదంగా చూచుకుంటావా రాజూ?”

నరసప్పగారి కంఠం గాఢదికం అయిపోయింది.

—“యువ” మాసపత్రిక - 1988